

ماہنامہ الشریعہ اہل علم و ادب کی نظر میں

[اہل علم و ادب کے پیغامات اور تبصروں کا ایک انتخاب]

”میں روز اول ہی سے اس رسالے کا باقاعدہ قاری ہوں۔ آپ کی تحریروں اور مضامین میں جو اعتدال اور توازن ہوتا ہے، وہ گزشتہ کچھ عرصے سے کم ہوتا چلا جا رہا ہے۔ میں یہ سمجھتا ہوں کہ آپ کی تحریروں میں ایک متوازن اور معتدل مذہبی رویے کی تشکیل میں اہم کردار ادا کریں گی۔“ (ڈاکٹر محمود احمد غازی، سابق صدر بین الاقوامی اسلامی یونیورسٹی، اسلام آباد)

”آپ نے ایک نئی طرح ڈالی ہے۔ باعث دلچسپی ہے۔ خدا کرے رفتہ رفتہ یہ تجربہ ایسے نچ میں ڈھل جائے کہ سوچ کی مثبت اور مفید تبدیلی کو راہ ملے۔ آپ کو ماشاء اللہ رفتائے قلم اچھے میسر آ گئے ہیں۔ شاید نئی نچ ہی کی برکت ہے۔“ (مولانا متین الرحمن سنہلی، سرپرست ماہنامہ الفرقان، لکھنؤ)

”آپ کا رسالہ الشریعہ ایک مدت تک میری نظر سے گزرتا رہا۔ مسائل حاضرہ کو ان کے صحیح تناظر میں دیکھنے پر آپ کو مبارک باد دیتا ہوں۔“ (ڈاکٹر رشید احمد جالندھری، سابق ڈائریکٹر ادارہ ثقافت اسلامیہ، لاہور)

”اپنے علمی اور دینی معیار کے اعتبار سے اور موضوعات کے تنوع کے لحاظ سے بلاشبہ الشریعہ صف اول کا جریدہ ہے۔۔۔۔۔ الشریعہ واحد اردو جریدہ ہے جسے اول تا آخر پڑھتے ہوئے خوشی ہوتی ہے۔۔۔۔۔ اختلاف رائے کو رواداری کے ساتھ قبول کرنا، دوسرے کی رائے کو احترام کے ساتھ سننا، اگر اس سے اتفاق نہ ہو تو نہایت ہی احترام کے ساتھ اس سے اختلاف کا اظہار کرنا۔ یہ ایک ایسی خوشگوار اور ایسی حیرت انگیز روایت اس ادارے نے قائم کی ہے کہ آپ کو پورے پاکستان میں اس کی مثال نہیں مل سکتی۔“ (ڈاکٹر ممتاز احمد، صدر بین الاقوامی اسلامی یونیورسٹی، اسلام آباد)

”الشریعہ شکر ہے اور مبارک باد کا مستحق ہے کہ اس نے اس لوٹ کھسوٹ کے دور میں بھی علمی مباحثے کا فورم مہیا کیا ہوا ہے جس کے نتیجے میں گراں قدر علمی تحقیقات سے استفادے کا موقع میسر آ جاتا ہے۔۔۔۔۔ ماہنامہ الشریعہ جس قدر اہم، وقیع، علمی اور تحقیقی مجلہ ہے، اس کے معیار، مقام، اثرات اور محبوبیت کا کارپردازان الشریعہ کو کما حقہ علم یا احساس نہیں۔“ (ڈاکٹر محمد طفیل ہاشمی، سابق ڈین فیکلٹی آف اسلامک اسٹڈیز، علامہ اقبال اوپن یونیورسٹی، اسلام آباد)

”الشریعہ اتنا بڑا ماڈل ہے کہ ڈاکٹر ظفر الاسلام (مدیر ٹیلی گزٹ، دہلی) نے مجھ سے کہا کہ ہمیں الشریعہ جیسا فکری پرچہ انڈیا سے بھی نکالنا چاہیے۔“ (مولانا محمد وارث مظہری، مدیر ترجمان دارالعلوم، دہلی)

”میں الشریعہ کی تحریروں کا خاص توجہ سے مطالعہ کرتا ہوں۔ ایسا فکری جریدہ ہمارے ہاں انڈیا سے شائع نہیں ہوتا۔“

(مولانا نور الحسن راشد کا نڈھلوی، مدیر سہ ماہی ”احوال و آثار“ کا نڈھلہ، انڈیا)

”الشریعہ کی پاکستان کے علمی حلقوں میں اپنے مخصوص اسلوب اور سنجیدہ تحریروں کے باعث امتیازی پہچان ہے۔ الشریعہ قدیم علمی مباحث کے بجائے امت کو درپیش زندہ مسائل میں راہنمائی کو فوقیت دیتا ہے۔..... ہماری دانست میں سنجیدہ علمی تحریروں سے دلچسپی رکھنے والے قارئین کے لیے الشریعہ کا انتخاب بالکل بجا ہے۔“ (مولانا محمد ازہر، مدیر ماہنامہ ”المیزان“ ملتان)

”الشریعہ کسی دوسرے درجے کے رسالے کا نام نہیں، بلکہ مبالغہ نہ ہو تو میں اسے پاکستان کے چند نمایاں ترین علمی جراند میں شمار کروں گا۔“ (آصف محمود ایڈووکیٹ، کالم نگار روزنامہ ”آج کل“)

”میں ہر طرح کا لٹریچر اور ہر مکتبہ فکر کی کتابیں یکساں دلچسپی سے پڑھنے کا عادی ہوں، لیکن سچ پوچھیے تو میں آہستہ آہستہ ”الشریعہ“ کا مستقل قاری بن گیا۔ اس کی وجہ اس مجلے کا متوازن مزاج بھی تھا اور اس کا جواں سال ایڈیٹر محمد عمار ناصر خان بھی۔ اس مجلے میں مجھے پروفیسر شاہدہ قاضی کے عالمانہ مگرتلخ حقائق پر مبنی تحقیقی مضامین بھی پڑھنے کو ملے اور ان پر پروفیسر انعام ورک کی تنقید بھی۔“ (راجہ انور، دانش ور صحافی)

”الشریعہ میں ان کا تحریر کردہ ادارہ فکرو نظری بالیدگی کا بھی ذریعہ تھا اور عصر حاضر کی ضرورتوں اور تقاضوں کو سمجھنے اور ان کے لیے راہ عمل کی طرف راہنمائی بھی کرتا تھا۔“ (مولانا صلاح الدین یوسف، دارالسلام، لاہور)

”ہرمیثتاً ”الشریعہ“ میں آپ کی نگارشات پڑھتا ہوں جو ہمیشہ فکر انگیز اور بصیرت آموز ہوتی ہیں۔ علمی گہرائی کے ساتھ ساتھ نقطہ نظر کی اعتدال پسندی اور تجزیے کی معروضیت ان نگارشات کو ہمارے دینی اور ذہنی ادب کا شاہکار بنا دیتی ہے۔“ (قاضی جاوید، ڈائریکٹر ادارہ ثقافت اسلامیہ لاہور)

”الشریعہ ایک ایسا پرچہ ہے جس کا انتظار رہتا ہے اور اس انتظار کی بڑی وجہ یہ ہے کہ اس میں سلگتے ہوئے دینی و اجتماعی مسائل پر ”سود و زبیاں“ سے بالاتر رہتے ہوئے بحث کی گنجائش پیدا کی گئی ہے۔“ (پروفیسر سلیم منصور خالد، ماہنامہ ”ترجمان القرآن“)

”یہ محض زبانی الفاظ نہیں بلکہ حقیقت ہے کہ دینی رسالوں کے ایک جم غفیر میں مجھے یہ ہی رسالہ ایسا لگا کہ جسے میں اپنے پڑھے لکھے دوستوں میں پیش کر سکتا ہوں۔.... انگریزی میں ایک محاورہ ہے: Food for thought۔..... آپ کا رسالہ دراصل یہی ذہنی غذا فراہم کر رہا ہے، اور واللہ یہ آج کی بہت ہی نایاب جنس ہے۔“ (ڈاکٹر حافظ صفوان محمد چوہان)

”آپ نے آزادانہ علمی بحث کے ذریعے مسائل کو سمجھنے کا بہترین طریقہ اختیار فرمایا ہے جو انتہائی قابل قدر ہے اور اس سے ایک دوسرے کو سمجھنے سمجھانے کا بہت اچھا فائدہ حاصل ہوا ہے۔“ (محمد یونس قاسمی، ایڈیٹر ”خلافت راشدہ“)

”الشریعہ کا ہر صاحب دل و نظر قاری محسوس کر سکتا ہے کہ آپ جیسے صاحبان علم کا قلم نفرتوں کی جسم کرتی ہوئی آگ پر محبتوں کی برکھار سانسے اور قومی وجود پر جگہ جگہ موجود زخموں پر پھاسے رکھنے کی اپنی ہی کوشش میں مصروف ہے۔“ (ڈاکٹر محمد شہباز منج، شعبہ اسلامیات، سرگودھا یونیورسٹی)

”روایتی مذہبی میگزین یا رسالوں کے لیے تو کوئی گنجائش نہیں نکلتی، لیکن آپ کا ”الشریعہ“ جب ہاتھوں میں آتا ہے تو نہ نہ کرتے ہوئے بھی محض ورق گردانی کے دوران اس کے بیشتر حصے پڑھتا چلا جاتا ہوں۔ یہ آپ کے میگزین کی خوبی یا دلچسپی ہے کہ چھٹی نہیں یہ کافر منہ کو لگی ہوئی۔“ (افضال رحمان، کالم نگار روزنامہ پاکستان، لاہور)

”حالات حاضرہ اور بعض علمی نکات کے حل میں الشریعہ کا شاید ہی کوئی ثانی ہو۔ اللہ تعالیٰ آپ کی اس سعی کو شرف قبولیت سے نوازے۔ آمین“ (مولانا محمد فاروق کشمیری)

”ماہنامہ الشریعہ ہر مہینے وصول ہو کر ہوا کا ایک تازہ جھونکا مہیا کرتا رہتا ہے۔..... الشریعہ جیسے جریدے میں اپنے نقطہ نظر کی اشاعت میں ایک فائدہ یہ بھی متوقع ہے کہ اسے تقید اور بحث کی چھلنی سے گزرنے کا موقع مل جائے گا اور اس سے مختلف کوئی رائے ہوگی تو وہ بھی سامنے آجائے گی۔ دیگر دینی جرائد میں یہ بات تقریباً ناپید ہے۔“ (مولانا مفتی محمد زاہد، شیخ الحدیث جامعہ امدادیہ، فیصل آباد)

”ماہنامہ الشریعہ باقاعدگی سے فکر و نظر کی تازگی کے لیے موصول ہو رہا ہے۔ بظاہر مجلہ پچاس کے لگ بھگ صفحات پر مشتمل ہوتا ہے، لیکن ان صفحات میں جو مواد ہوتا ہے، وہ نہایت قیمتی اور فکر انگیز ہوتا ہے۔ مجلہ کو جب تک اول تا آخر پڑھ نہ لیا جائے، چین نہیں آتا۔“ (ڈاکٹر محمد عبداللہ، شعبہ اسلامیات، جامعہ پنجاب)

”ادارہ میں آنے والے جرائد و رسائل میں ایک الشریعہ بھی ہے جسے بالاستیعاب پڑھتا ہوں اور اس کے مضامین سے استفادہ کرتا ہوں۔“ (مولانا رشاد الحق اثری، ادارہ علوم اشریہ، فیصل آباد)

”ماہنامہ الشریعہ ایک معیاری رسالہ ہے جس میں عصر حاضر کے اہم موضوعات، حالات و واقعات پر خوبصورت مواد پڑھنے کو ملتا ہے جو کہ ہمارے طلباء و طالبات، ریسرچرز اور اساتذہ کرام کے لیے دلچسپی کا باعث ہے۔“ (رفعت رفیق، لائبریرین، شعبہ علوم اسلامیہ، جامعہ پنجاب)

”دیگر اسلامی جرائد بھی موصول ہوتے ہیں، لیکن الشریعہ کا فکری رنگ ہی منفرد اور جداگانہ ہے۔ میں ہر شمارہ بڑی توجہ سے پڑھتا ہوں اور کئی مرتبہ اس کے روشن خیالی اور شعور انسانیت پر مبنی فکر انگیز مضامین اپنے ہم خیال مسلم دوستوں کو بھی پڑھنے کے لیے دیتا ہوں۔“ (ڈاکٹر کنول فیروز، مسیسی راہنما)

”یہ مختصر سا رسالہ علمی و ادبی جرائد میں نمایاں مقام رکھتا ہے۔ مباحثہ و مکالمہ کے مضامین نہایت اہمیت رکھتے ہیں۔..... ماشاء اللہ دیکھا جائے تو الشریعہ میں سب کچھ ہی پڑھنے کے قابل ہے۔“ (جاوید اختر بھٹی، ادیب و نقاد، ملتان)

”ماہنامہ الشریعہ..... ملک کا نامور ماہنامہ ہے..... بحث و مباحثہ کے پلیٹ فارم پر اس رسالہ نے اہل علم اور عوام الناس میں غیر معمولی شہرت حاصل کی ہے۔“ (مولانا محمد فیاض خان سواتی، ماہنامہ ”نصرۃ العلوم“، گوجرانوالہ)

”اس علمی جریدے نے روز اول سے عمومی گروہ بندی اور فرقہ بندی سے اٹھ کر فکری حوالے سے ایسی ساکھ بنائی ہے کہ یہ جریدہ ”پڑھے جانے والے جرائد“ میں سرفہرست ہے۔ اس کے مضامین میں تنوع کے ساتھ ساتھ اجتماعیت کا رنگ نمایاں ہے جو گہرائی اور گیرائی کے ساتھ لکھے جاتے ہیں..... اس علمی جریدہ نے مختلف حوالوں سے اپنی خصوصی اشاعتوں میں فکری رہنما کا کردار ادا کیا ہے۔“ (مولانا عبدالقیوم حقانی، ماہنامہ ”القاسم“، نوشہرہ)

”جس علمی اور فکری تحریک کی ہمیں اس وقت ضرورت ہے، اس کے لیے ہمیں ایسی ہی کاوشیں درکار ہیں جو ذہنوں میں سوال اٹھائیں، سوچنے پر مجبور کریں اور مجدد ذہنوں کو جنش دیں۔ یہ بات میں الشریعہ میں چھپنے والے مضامین میں موضوعات کے انتخاب، زاویہ ہائے بحث اور موجودہ حالات میں ان کے انطباق کے حوالے سے کہہ رہا ہوں۔“ (صغدر سیال، ماہنامہ ”تجربات“، اسلام آباد)